

കേരള നിയമസഭാ നടപടികൾ

പതിനഞ്ചാം കേരള നിയമസഭ

രണ്ടാം സമ്മേളനം

2021 ആഗസ്റ്റ് 12, വ്യാഴം

വാല്യം 185]

ഔദ്യോഗിക റിപ്പോർട്ട്

[നമ്പർ 16

നിയമസഭ 2021 ആഗസ്റ്റ് മാസം 12-ാം തീയതി വ്യാഴം രാവിലെ 9.00 മണിക്ക് ബഹുമാനപ്പെട്ട സ്പീക്കർ ശ്രീ. എം. ബി. രാജേഷിന്റെ അധ്യക്ഷതയിൽ നിയമസഭാ ഹാളിൽ യോഗം ചേർന്നു.

(ബഹുമാനപ്പെട്ട അംഗങ്ങൾ കോവിഡ്-19 പ്രോട്ടോക്കോൾ പ്രകാരം സാമൂഹ്യ അകലം പാലിച്ച് അവരവരുടെ ഇരിപ്പിടങ്ങളിൽ മുഖാവരണം ധരിച്ച് ഉപവിഷ്കരിച്ചു.)

I ചോദ്യോത്തരങ്ങൾ

(ഈ സമ്മേളനകാലത്തേയ്ക്ക് അനുവദിക്കപ്പെട്ട ചോദ്യങ്ങളുടെ പട്ടികയിലെ നമ്പർ ബ്രാക്കറ്റിൽ കാണിച്ചിരിക്കുന്നു.)

1. വാങ്മൂലം നൽകിയ ഉത്തരങ്ങൾ

മി. സ്പീക്കർ: ഓർഡർ... ഓർഡർ... ചോദ്യം നമ്പർ (*451)

വൈദ്യുതി ബോർഡിന് കിട്ടാനുള്ള കുടിശ്ശിക

1(*451) ശ്രീ. ടി. വി. ഇബ്രാഹിം:

ശ്രീ. എൻ. ഷംസുദ്ദീൻ:

പ്രൊഫ. ആബിദ് ഹുസൈൻ തങ്ങൾ:

ശ്രീ. കുറുക്കോളി മൊയ്തീൻ: താഴെ കാണുന്ന ചോദ്യങ്ങൾക്ക്

വൈദ്യുതി വകുപ്പുമന്ത്രി സദയം മറുപടി നൽകുമോ:

(എ) വൈദ്യുതി ബോർഡിന് വർഷങ്ങളായി കിട്ടാനുള്ള കുടിശ്ശിക പിരിച്ചെടുക്കുന്നതിന് കാര്യക്ഷമമായ എന്തെല്ലാം നടപടികൾ സ്വീകരിച്ചിട്ടുണ്ട്; ഇത് ഫലപ്രദമായിരുന്നു എന്ന് കണ്ടെത്തിയിട്ടുണ്ടോ;

(ബി) വരുമാനക്കുറവ് നികത്താൻ വൈദ്യുതി നിരക്ക് വർദ്ധിപ്പിക്കുന്നതിന് പകരം കുടിശ്ശിക പൂർണ്ണമായും പിരിച്ചെടുക്കാൻ ക്രിയാത്മകമായ മറ്റ് നടപടികളെടുക്കാൻ തയ്യാറാകുമോയെന്ന് അറിയിക്കുമോ?

126/2022

വൈദ്യുതി വകുപ്പുമന്ത്രി (ശ്രീ. കെ. കൃഷ്ണകുട്ടി): സർ, (എ) കുടിശ്ശിക തുക ഈടാക്കുന്നതിനായി കുടിവെള്ള പദ്ധതികൾ തുടങ്ങിയ അത്യാവശ്യ സേവനങ്ങൾ അല്ലാത്ത ഉപഭോക്താക്കളുടെയും കോടതിയിൽ വ്യവഹാരങ്ങളില്ലാത്ത ഉപഭോക്താക്കളുടെയും വൈദ്യുതി കണക്ഷൻ വിച്ഛേദിക്കുക, കണക്ഷൻ അഴിച്ചുമാറ്റുക തുടങ്ങിയ നടപടികൾ സ്വീകരിക്കുകയും അതിനുശേഷം ഉപഭോക്താക്കളുടെ സെക്യൂരിറ്റി ഡെപ്പോസിറ്റിൽനിന്നും കുടിശ്ശിക വസൂലാക്കുകയും ഇങ്ങനെ വസൂലാക്കാൻ കഴിയാത്ത സാഹചര്യത്തിൽ റവന്യൂ റിക്കവറി നടപടികൾക്കായി ശുപാർശ നൽകുകയും ചെയ്യുന്നുണ്ട്. കാലാകാലങ്ങളിൽ കെ.എസ്.ഇ.ആർ.സി.-യുടെ അനുമതിയോടുകൂടി കെ.എസ്.ഇ.ബി.എൽ. രണ്ടുവർഷത്തിൽ കൂടുതൽ കാലപ്പഴക്കമുള്ള കുടിശ്ശിക, കുറഞ്ഞ പലിശ നിരക്കിൽ ഒറ്റത്തവണ തീർപ്പാക്കാൻ പദ്ധതി പ്രഖ്യാപിച്ച് ഉപഭോക്താക്കളിൽനിന്നും ഈടാക്കുവാൻ നടപടി സ്വീകരിച്ചിരുന്നു. 2020 ജനുവരി, ഫെബ്രുവരി മാസങ്ങളിൽ എല്ലാ ജില്ലാ ആസ്ഥാനങ്ങളിലും നടന്ന വൈദ്യുതി അദാലത്തുകളിൽ വൈദ്യുതി കുടിശ്ശിക സംബന്ധിച്ച പരാതികൾ സ്വീകരിച്ച് അവ ഈടാക്കുന്നതിനുള്ള നടപടികൾ സ്വീകരിച്ചിരുന്നു. ഒറ്റത്തവണ തീർപ്പാക്കാൻ പദ്ധതി, വൈദ്യുതി അദാലത്തുകൾ തുടങ്ങി പ്രത്യേക കുടിശ്ശിക നിവാരണ പദ്ധതികൾ ദീർഘകാല കുടിശ്ശിക പിരിച്ചെടുക്കുന്നതിന് ഫലപ്രദമായെന്നാണ് വിലയിരുത്തുന്നത്. വൈദ്യുതി ബോർഡിന് വർഷങ്ങളായി കിട്ടാനുള്ള കുടിശ്ശിക പിരിച്ചെടുക്കുന്നതിനായി നിലവിൽ കുടിശ്ശികയുള്ള ഉപഭോക്താക്കൾക്ക് കുടിശ്ശിക നോട്ടീസുകൾ നൽകി തുടർന്നും അടവ് വരുത്താത്ത ഉപഭോക്താക്കളുടെ വൈദ്യുതിബന്ധം വിച്ഛേദിക്കുകയും ഡിസ്കണിയിൽ ചെയ്ത് റവന്യൂ റിക്കവറി നടപടികൾ സ്വീകരിച്ച് കുടിശ്ശിക പിരിച്ചെടുക്കുകയും ചെയ്തുവരുന്നു. കൂടാതെ വൈദ്യുതി അദാലത്തുകൾ മുഖേന തർക്കങ്ങളിൽപ്പെട്ടും മറ്റും അടവാക്കാത്ത കുടിശ്ശികകളിന്മേൽ ഉപഭോക്താക്കളെക്കൂടി പങ്കെടുപ്പിച്ചുകൊണ്ട് തീരുമാനങ്ങളിൽ എത്തിച്ചേരുക വഴി കുടിശ്ശിക തുകകൾ പിരിച്ചെടുക്കുവാൻ സാധിക്കുന്നുണ്ട്. ഇതുകൂടാതെ വൈദ്യുതി ബോർഡ് കാലാകാലങ്ങളിൽ നടപ്പിലാക്കുന്ന ഒറ്റത്തവണ തീർപ്പാക്കാൻ പദ്ധതിയിൽക്കൂടി വിവിധ ജുഡീഷ്യൽ ഫോറങ്ങളിൽ വർഷങ്ങളായി തീർപ്പാക്കാതെ നിൽക്കുന്ന കുടിശ്ശികകളിന്മേൽ തീരുമാനമാക്കാനും ആയതുവഴി കുടിശ്ശിക പിരിച്ചെടുക്കാനും സാധിക്കുന്നുണ്ട്. ഈ നടപടികൾ കുടിശ്ശിക പിരിച്ചെടുക്കുന്നതിൽ ഫലപ്രദമാണ്. വൈദ്യുതി ബോർഡിന് സർക്കാർ, അർദ്ധസർക്കാർ, പൊതുമേഖലാ സ്ഥാപനങ്ങൾ എന്നിവയിൽനിന്നും വൈദ്യുതിചാർജ്ജ് കുടിശ്ശിക ഇനത്തിൽ ലഭ്യമാകാനുള്ള തുകയിന്മേൽ വൈദ്യുതി ബോർഡ് സർക്കാർ തലത്തിൽ നടത്തിയിട്ടുള്ള ശ്രമഫലമായി താഴെപ്പറയും പ്രകാരം തീർപ്പാക്കാൻ സാധിച്ചിട്ടുണ്ട്. 30-9-2018 വരെയുള്ള കേരള ജല

അതോറിറ്റിയുടെ 1326.69 കോടി രൂപ വൈദ്യുതി കുടിശ്ശിക 331.67 കോടി രൂപ വീതമുള്ള നാല് വാർഷിക തവണകളായി 2019-20 മുതലുള്ള ബഡ്ജറ്റ് വിഹിതത്തിൽ ഉൾപ്പെടുത്തി നൽകാൻ ഉത്തരവായതനുസരിച്ച് രണ്ട് ഗഡു പൂർണ്ണമായും മൂന്നാം ഗഡു ഭാഗികമായും ഇന്നേവരെ ലഭ്യമായിട്ടുണ്ട്. 1-10-2018 മുതലുള്ള ജല അതോറിറ്റിയുടെ വൈദ്യുതി കുടിശ്ശിക ഒടുക്കുന്നതിനായി തദ്ദേശസ്വയംഭരണ വകുപ്പിന്റെ അധീനതയിലുള്ള സ്ഥാപനങ്ങളുടെ വെള്ളക്കര കുടിശ്ശിക തനത് ഫണ്ടിൽനിന്നും പൊതു ആവശ്യ ഫണ്ടിൽനിന്നും തിരിച്ചുപിടിച്ച് 155.19 കോടി രൂപ ജല അതോറിറ്റിക്ക് കൈമാറിയിരുന്നു. ടി തുകയിൽ നിന്നും 140.64 കോടി രൂപ കെ.എസ്.ഇ.ബി.എൽ.-ന് ലഭ്യമായിട്ടുണ്ട്. തദ്ദേശസ്വയംഭരണ വകുപ്പിന്റെ അധീനതയിലുള്ള ആരോഗ്യവകുപ്പിന്റെ സ്ഥാപനങ്ങളുടെ 30-6-2018 വരെയുള്ള വൈദ്യുതി ചാർജ്ജ് കുടിശ്ശിക ഇനത്തിൽ കെ.എസ്.ഇ.ബി.എൽ.-ന് നൽകാനുള്ള 5.65 കോടി രൂപ സർക്കാർ ഉത്തരവുപ്രകാരം കെ.എസ്.ഇ.ബി.എൽ.-ന് ലഭ്യമായിട്ടുണ്ട്. പോലീസ്, ഇറിഗേഷൻ വകുപ്പുകളുടെ വൈദ്യുതി കുടിശ്ശിക തീർപ്പാക്കുന്നത് സംബന്ധിച്ചുള്ള നടപടികൾ നടന്നുവരുന്നു. കുടിശ്ശികയുള്ള മുഴുവൻ സർക്കാർ സ്ഥാപന മേധാവികൾക്കും ഒറ്റത്തവണ തീർപ്പാക്കൽ സംബന്ധിയായ അറിയിപ്പ് നൽകുകയും ചെയ്തിട്ടുണ്ട്.

(ബി) കുടിശ്ശിക പിരിച്ചെടുക്കലും, താരിഫ് പരിഷ്കരണവും തമ്മിൽ ബന്ധമില്ലാത്ത തരത്തിലുള്ള അക്കൗണ്ടിംഗ് സമ്പ്രദായമാണ് (Accrual Account System) കെ.എസ്.ഇ.ബി. ലിമിറ്റഡിൽ അനുവർത്തിച്ചുവരുന്നത്. സർക്കാർ അക്കൗണ്ടിംഗ് സമ്പ്രദായത്തിൽനിന്ന് വ്യത്യസ്തമായി ബിൽ ചെയ്യപ്പെടുന്ന മുഴുവൻ തുകയും വരുമാനമായി കണക്കിലെടുക്കുകയും ചെയ്യുന്ന അക്കൗണ്ടിംഗ് സമ്പ്രദായമായതിനാൽ പിരിഞ്ഞുകിട്ടാനുള്ള കുടിശ്ശികയൊന്നും തന്നെ റവന്യൂ കമ്മിയിൽ പ്രതിഫലിക്കുന്നില്ല. വൈദ്യുതി നിയമം - 2003, ദേശീയ താരിഫ് നയം - 2016, സംസ്ഥാന റെഗുലേറ്ററി കമ്മീഷൻ പുറപ്പെടുവിച്ചിട്ടുള്ള താരിഫ് നിർണ്ണയ ചട്ടങ്ങൾ - 2018 എന്നിവയുടെ അടിസ്ഥാനത്തിലാണ് സംസ്ഥാന വൈദ്യുതി റെഗുലേറ്ററി കമ്മീഷൻ, വൈദ്യുതി നിരക്കിൽ വ്യത്യാസങ്ങൾ വരുത്തുന്നത്. വൈദ്യുതി റെഗുലേറ്ററി കമ്മീഷൻ വൈദ്യുതി നിരക്കുകൾ പുതുക്കുമ്പോൾ, വൈദ്യുതിയുടെ ഉത്പാദന - വാങ്ങൽ ചെലവുകൾ (Generation and Power purchase cost), പ്രവർത്തന പരിപാലന ചെലവുകൾ (Operation and Maintenance Cost), പലിശ ചെലവുകൾ (Interest and Finance Charges), മൂലധന ഓഹരിയുടെ വിഹിതം (Return on Equity) തുടങ്ങിയ മൊത്തം ചെലവുകളും നിലവിലുള്ള മൊത്തം വരുമാനവും തമ്മിലുള്ള അന്തരം എന്നിവ കൂടി പരിഗണിക്കാറുണ്ട്. മൊത്തം വരുമാനം കണക്കാക്കുമ്പോൾ വിൽപ്പന നടത്തുന്ന

മുഴുവൻ വൈദ്യുതിയുടെ വിലയും കുടിശ്ശികയില്ലാതെ പിരിച്ചെടുത്താൽ ലഭിക്കുന്ന തുകയുമാണ് പരിഗണിക്കുന്നത്. കോവിഡ് പ്രതിസന്ധിയായതിനാൽ കുടിശ്ശിക പിരിക്കുന്നതിൽ ചില ബുദ്ധിമുട്ടുകൾ നേരിടുന്നുണ്ട്. ആവശ്യ സേവനങ്ങൾ നൽകുന്നതുൾപ്പെടെയുള്ള പൊതുമേഖലാ സ്ഥാപനങ്ങളുടെ കുടിശ്ശികകൾ പിരിച്ചെടുക്കുന്നതിന് ഫലപ്രദമായ നടപടികൾ സ്വീകരിക്കുന്നതാണ്. പൂർണ്ണതോതിൽ വൈദ്യുതി ഉപയോഗിക്കുന്ന HT ഉപഭോക്താക്കൾ വൈദ്യുതി ബിൽ വീഴ്ച കൂടാതെ അടയ്ക്കണമെന്ന് നിർദ്ദേശിച്ചിട്ടുണ്ട്. മറ്റ് ഉപഭോക്താക്കളുടെ കുടിശ്ശിക തവണകളായി അടയ്ക്കുന്നതിന് അനുമതി നൽകിയിട്ടുണ്ട്. കുടിശ്ശിക തുക പൂർണ്ണമായി പിരിച്ചെടുത്ത് മാത്രമേ KSEB-യ്ക്ക് മുന്നോട്ടുപോകുവാൻ കഴിയുകയുള്ളൂ.

ശ്രീ. ടി. വി. ഇബ്രാഹിം: സർ, ജനങ്ങളുടെമേൽ കൂടുതൽ ചാർജ്ജ് ചുമത്തുന്നതിനുപകരം കുടിശ്ശിക പിരിച്ചെടുത്തുകൊണ്ടും പ്രസരണനഷ്ടം ഒഴിവാക്കി കൊണ്ടും ഇത് മാനേജ് ചെയ്യാൻ കഴിയുമെന്നാണ് ബഹുമാനപ്പെട്ട മന്ത്രിയുടെ മറുപടിയിൽനിന്നും മനസ്സിലാക്കുന്നത്. സത്യത്തിൽ വൈദ്യുതി മേഖലയിൽ പ്രസരണനഷ്ടംമൂലം വലിയ നഷ്ടമുണ്ടാകുന്നുണ്ട്. ഞങ്ങളുടെ മേഖലയിൽ വോൾട്ടേജ് പ്രശ്നമുള്ള ഒരുപാട് പ്രദേശങ്ങളുണ്ട്. കെ.എസ്.ഇ.ബി.എൽ. ഉദ്യോഗസ്ഥരുമായി ബന്ധപ്പെട്ടിട്ടും പ്രശ്ന പരിഹാരമുണ്ടാകുന്നില്ല. ബഹുമാനപ്പെട്ട മന്ത്രി എല്ലാ കാര്യങ്ങളും താത്പര്യപൂർവ്വം ചെയ്യുന്നുണ്ടെന്ന് ഞങ്ങൾക്കറിയാം. കഴിഞ്ഞ പ്രാവശ്യം മുൻമന്ത്രി ശ്രീ. എം. എം. മണി അദാലത്ത് നടത്തിയപ്പോൾ ഞങ്ങൾ കുറേ പരാതികൾ ഉന്നയിച്ചിരുന്നു. പക്ഷേ പരാതികൾക്കൊന്നും പരിഹാരമായിട്ടില്ല. വോൾട്ടേജ് ഇംപ്രൂവ്മെന്റ് പദ്ധതിയെക്കുറിച്ച് ചോദിക്കുമ്പോൾ ഫണ്ടില്ലെന്നാണ് പറയുന്നത്. കൂടാതെ എ.ബി.സി. കേബിൾ പോലെയുള്ള മെറ്റീരിയൽസും അവിടെയില്ല. തിരുവനന്തപുരത്തുനിന്നും വിതരണം ചെയ്ത് ഞങ്ങളുടെ മേഖലയിൽ എത്തുമ്പോൾ തീർന്നുപോകുന്നതാണോയെന്നും അറിയില്ല. ബഹുമാനപ്പെട്ട മന്ത്രിയുടെ ജില്ലയിൽപ്പോലും ഈ പ്രശ്നങ്ങളുണ്ടെന്നാണ് ഞങ്ങൾ മനസ്സിലാക്കുന്നത്. പ്രസരണനഷ്ടം ഒഴിവാക്കാൻവേണ്ടി എ.ബി.സി. കേബിൾ അടക്കമുള്ള ആധുനിക സംവിധാനങ്ങൾ ഉപയോഗിച്ച് ഏതുരീതിയിലാണ് ഈ പ്രശ്നത്തിന് പരിഹാരം കാണുന്നത്?

ശ്രീ. കെ. കൃഷ്ണൻകുട്ടി: സർ, പ്രസരണനഷ്ടം ഏറ്റവും കുറവുള്ള സംസ്ഥാനം കേരളമാണ്. പ്രസരണ നഷ്ടം 14 യൂണിറ്റ് ഉണ്ടായിരുന്നത് ഇപ്പോൾ 12-ൽ താഴെയായിരിക്കുകയാണ്. അതാണ് പ്രസരണ നഷ്ടത്തിന്റെ സ്ഥിതി. ഇനിയും അത് കുറച്ചുകൊണ്ടുവരാനുള്ള ശ്രമം നടത്തും. രണ്ടാമത്തെ ചോദ്യത്തിൽ ബഹുമാനപ്പെട്ട മെമ്പർ പറഞ്ഞത് ശരിയാണ്. കുറേക്കാര്യങ്ങൾ നമുക്ക് മുഴുവനായി പരിഹരിക്കാൻ സാധിച്ചിട്ടില്ല. കിഫ്ബി, ദൃതി എന്നിവയിൽനിന്നുള്ള ഫണ്ടുപയോഗിച്ച് ആ പ്രശ്നം പരിഹരിക്കാനുള്ള ശ്രമവും നടക്കുന്നുണ്ട്.

ശ്രീ. ടി. വി. ഇബ്രാഹിം: സർ, എന്റെ മണ്ഡലത്തിൽത്തന്നെയുള്ള കൊണ്ടോട്ടി സെക്ഷനിൽ ഒരു ലക്ഷത്തിലധികം ഉപഭോക്താക്കളാണുള്ളത്. കൊണ്ടോട്ടി സെക്ഷൻ ഓഫീസ് ബൈഹർക്കേറ്റ് ചെയ്യണമെന്ന ആവശ്യമുണ്ട്. അതോടൊപ്പം കാലിക്കറ്റ് എയർപോർട്ടിന്റെ ഏരിയ എന്നുള്ള നിലയ്ക്ക് അവിടെ സബ്സ്റ്റേഷൻ അത്യാവശ്യമാണ്. കിഴിശ്ശേരി-കൊളത്തൂർ, കൊളത്തൂർ-ചേളാരി വരെയുള്ള ലൈൻ ഉപയോഗിക്കാതെ കിടക്കുന്നുണ്ട്. ആ ലൈൻ ഉപയോഗിച്ച് സബ്സ്റ്റേഷൻ ആരംഭിച്ചുകഴിഞ്ഞാൽ എയർപോർട്ട് ഭാഗത്തേയ്ക്കുള്ള വൈദ്യുതി വിതരണം സുഗമമാക്കാൻ കഴിയും. ഇങ്ങനെ ഉപയോഗിക്കാതെ കിടക്കുന്ന ഭാഗങ്ങൾ കൂടി ഉപയോഗിക്കാനും ബൈഹർക്കേഷൻ നടപടികൾ മുന്നോട്ടു കൊണ്ടുപോകാനും നടപടിയുണ്ടാകുമോ; എന്റെ മണ്ഡലത്തിൽത്തന്നെ മുണ്ടക്കുളം, ആനമയിൽതടം, കൊട്ടക്കര-ചെറാട്, നെടിയിരുപ്പ്, മേലേപ്പറമ്പ് തുടങ്ങിയ പ്രദേശങ്ങളിലെല്ലാം വോൾട്ടേജ് ഇംപ്രൂവ്മെന്റിന്റെ പ്രശ്നങ്ങളുണ്ട്. ഈ പ്രശ്നങ്ങളെല്ലാം പരിഹരിക്കാൻ എന്ത് നടപടിയാണ് എടുക്കുന്നതെന്നാണ് എന്റെ ചോദ്യം.

ശ്രീ. കെ. കൃഷ്ണൻകുട്ടി: സർ, ഈ പ്രശ്നങ്ങളെ സംബന്ധിച്ച് ബഹുമാനപ്പെട്ട എം.എൽ.എ. ഒരു കത്ത് നൽകിയിരുന്നു. അതിന്റെ അടിസ്ഥാനത്തിൽ പരിശോധിച്ച് സാധ്യമായ കാര്യങ്ങൾ ചെയ്യാം.

ശ്രീ. എൻ. ഷംസുദ്ദീൻ: സർ, ജനങ്ങളേക്കാളുപരി കെ.എസ്.ഇ.ബി.എൽ.-ന് കടിശ്ശിക നൽകാനുള്ളത് ഡിപ്പാർട്ട്മെന്റുകളാണ്. ജലവിഭവ വകുപ്പാണ് ഏറ്റവും കൂടുതൽ തുക കൊടുക്കാനുള്ളത്. 250 യൂണിറ്റ് വരെ ഉപയോഗിക്കുന്ന ഗാർഹിക ഉപഭോക്താക്കൾക്കാണ് സബ്സിഡി അധികമുള്ളത്. അതിന്റെ പരിധി 400 യൂണിറ്റ് വരെയെങ്കിലുമാക്കിയാൽ ഈ കോവിഡ് കാലത്ത് ജനങ്ങൾക്ക് ആശ്വാസമാകും. ബില്ലിംഗ് ഇപ്പോൾ രണ്ടുമാസം കൂടുമ്പോഴാണ്. അത് സാമൂഹ്യമാധ്യമങ്ങളിൽ വലിയ ചർച്ചയാണ്. മറ്റ് സംസ്ഥാനങ്ങളിലെപ്പോലെ ഒരു മാസത്തിൽ ബിൽ നൽകിയാൽ ജനങ്ങൾക്ക് വലിയ ആശ്വാസമാകും. ഒരാൾ രണ്ടുമാസം കൂടുമ്പോൾ വൈദ്യുതി ഉപയോഗിക്കുന്നത് 600 യൂണിറ്റാണെങ്കിൽ ആ 600 യൂണിറ്റിന് ആദ്യത്തെ ഫസ്റ്റ് യൂണിറ്റ് മുതൽ താരിഫ് കൂടുതലാണ്. അവരുടെ ഇലക്ട്രിസിറ്റി ബിൽ 1300, 1400 രൂപയ്ക്ക് മുകളിൽവരും. അത് ഒരു മാസമാക്കി ചുരുക്കിയാൽ അയാൾ ഉപയോഗിക്കുന്നത് 300 യൂണിറ്റാണ്, ആദ്യത്തെ യൂണിറ്റ് മുതൽ കുറഞ്ഞ റേറ്റാണ്. ഇത് രണ്ടും തമ്മിലുള്ള വ്യത്യാസംതന്നെ 700 രൂപയോളം വരുന്നു. ഇതുസംബന്ധിച്ച് സോഷ്യൽ മീഡിയയിൽ വലിയ ചർച്ച നടക്കുന്നുണ്ട്. ജനങ്ങളുടെ വലിയൊരു ആവശ്യമാണത്. അതുകൊണ്ട് താരിഫ് പരിധി 250 എന്നത് 400 ആക്കാനും അതുപോലെ രണ്ടുമാസം കൂടുമ്പോൾ കൊടുക്കുന്ന ബിൽ ഒരു മാസത്തിൽ കൊടുക്കാനുമുള്ള സംവിധാനം ഏർപ്പെടുത്തുമോ?

ശ്രീ. കെ. കൃഷ്ണൻകുട്ടി: സർ, താരിഫ് monthly ആണ് കണക്കാക്കുന്നത്. മറ്റു ചെലവുകൾ കണക്കാക്കുമ്പോൾ രണ്ടു മാസത്തിലൊരിക്കൽ ബിൽ നൽകുന്നതാണ് നല്ലത്. സ്റ്റാർട്ട് മീറ്റർ വരുമ്പോൾ ഈ പ്രശ്നം അവസാനിക്കുകയും ചെയ്യും.

പ്രൊഫ. ആബിദ് ഹുസൈൻ തങ്ങൾ: സർ, കോവിഡ് മഹാമാരിയുടെ കാലത്ത് സാധാരണ ജനങ്ങൾ ബില്ലടയ്ക്കാൻ വൈകുന്നതുകൊണ്ടുതന്നെ സർചാർജ്ജ് ഏർപ്പെടുത്തുന്നുണ്ട്. അത് വലിയ പ്രയാസമാണ് ജനങ്ങൾക്കുണ്ടാക്കുന്നത്. ഈ കോവിഡ് കാലത്ത് ആരാധനാലയങ്ങൾക്കും വ്യവസായ സ്ഥാപനങ്ങൾക്കും ഫിക്സ്ഡ് ചാർജ്ജിൽ 25 ശതമാനം കുറവ് വരുത്തുമെന്ന് മുഖ്യമന്ത്രി പറഞ്ഞിരുന്നു. അതനുസരിച്ച് വ്യവസായ സ്ഥാപനങ്ങൾക്ക് കുറവ് നൽകിയിട്ടുണ്ട്. അതുപോലെതന്നെ കടകൾക്കും ആരാധനാലയങ്ങൾക്കും സ്വാശ്രയവിദ്യാഭ്യാസ സ്ഥാപനങ്ങളടക്കമുള്ള സ്ഥാപനങ്ങൾക്കും നിർമ്മാണ പ്രവർത്തനങ്ങൾക്കും 25 ശതമാനം കുറച്ചുകൊടുക്കുവാൻ സാധിക്കുമോയെന്ന് പരിശോധിക്കുമോ?

ശ്രീ. കെ. കൃഷ്ണൻകുട്ടി: സർ, കോവിഡിന്റെ ഒന്നാം തരംഗത്തോടനുബന്ധിച്ച് ഡിസംബർ മാസംവരെ തിരിച്ചടവിന് സാവകാശം നൽകിയതുമൂലം കമ്പനിയുടെ കടബാധ്യത ഗണ്യമായി വർദ്ധിക്കുകയുണ്ടായി. കോവിഡ് കാലത്ത് വൈദ്യുതിയുടെ ഫിക്സ്ഡ് ചാർജ്ജിന്മേൽ ഇളവ് നൽകിയിരുന്നു. ഈ ഇനത്തിൽ 76.62 കോടി രൂപയുടെ ഇളവുകൾ നൽകിയിട്ടുണ്ട്. എന്നാൽ കേന്ദ്ര വൈദ്യുതോത്പാദന നിലയങ്ങളിൽനിന്നും പവർ ഗ്രിഡ് കോർപ്പറേഷനിൽനിന്നും കേന്ദ്രസർക്കാരിന്റെ നിർദ്ദേശപ്രകാരം 54.89 കോടി രൂപ കെ.എസ്.ഇ.ബി.എൽ.-ന് റിബേറ്റായി ലഭിച്ചിട്ടുണ്ട്. ഗാർഹിക ഉപഭോഗത്തിലുണ്ടായ അധിക വൈദ്യുതി ഉപയോഗത്തിന് ഇളവുകൾ നൽകിയിരുന്നു. ഈ ഇനത്തിൽ 2020-21 സാമ്പത്തിക വർഷത്തിൽ 151.19 കോടി രൂപയുടെ ഇളവുകൾ നൽകിയിട്ടുണ്ട്. കൂടാതെ പലിശയിളവ് നൽകിയ ഇനത്തിൽ നഷ്ടമുണ്ടായിട്ടുണ്ട്. മേൽപ്പറഞ്ഞ ഇളവുകൾക്ക് റെഗുലേറ്ററി കമ്മീഷന്റെ അനുമതി ലഭിച്ചില്ലെങ്കിൽ ഇലക്ട്രിസിറ്റി ആക്ടിന്റെ സെക്ഷൻ 65 പ്രകാരം സംസ്ഥാന സർക്കാർ വഹിക്കേണ്ടതായിവരും. കോവിഡ് കാലത്തെ ഓൺലൈൻ പേമെന്റ് പ്രോത്സാഹിപ്പിക്കുന്നതിന്റെ ഭാഗമായി റിബേറ്റ് നൽകിയ വകയിൽ 8.69 കോടി രൂപ ചെലവായിട്ടുണ്ട്. സർക്കാർ നിർദ്ദേശമനുസരിച്ച് സിനിമാ തിയേറ്ററുകളുടെയും വാണിജ്യ-വ്യവസായ ഉപഭോക്താക്കളുടെയും മേയ് മാസത്തെ ഫിക്സ്ഡ് ചാർജ്ജിൽ ഇളവുകൾ കോവിഡ് രണ്ടാം തരംഗസമയത്തും നൽകിയിട്ടുണ്ട്. എന്നാൽ ഒന്നാം തരംഗസമയത്ത് കമ്പനി വാങ്ങുന്ന വൈദ്യുതിക്ക് കേന്ദ്രസർക്കാർ നൽകിയ ഫിക്സ്ഡ് ചാർജ്ജിന്മേലുള്ള ഇളവ് ഈ വർഷം ലഭ്യമാക്കിയിട്ടില്ലെന്ന്

കണക്കിലെടുക്കേണ്ടതുണ്ട്. ചെറുകിട വ്യാപാര-വ്യവസായ സ്ഥാപനങ്ങളെ (MSME) ജൂലൈ മുതൽ ഡിസംബർ വരെയുള്ള കാലയളവിൽ ഇലക്സിറ്റി ഫിക്സ്ഡ് ചാർജ്ജ് നൽകുന്നതിൽനിന്ന് ഒഴിവാക്കുന്നതാണ്. കൂടാതെ അടഞ്ഞുകിടക്കുന്ന കാർഷിക മൂല്യവർദ്ധിത ഉത്പന്നങ്ങൾ നിർമ്മിക്കുന്ന അഗ്രിക്കൾച്ചർ പ്രൊഡ്യൂസേഴ്സ് കോ-ഓപ്പറേറ്റീവ് സൊസൈറ്റികൾ, അഗ്രിക്കൾച്ചർ പ്രൊഡ്യൂസേഴ്സ് കമ്പനികൾ, അഗ്രിക്കൾച്ചർ പ്രൊഡ്യൂസേഴ്സ് അസോസിയേഷൻ എന്നിവയ്ക്ക് മൂന്നുമാസത്തെ വൈദ്യുതി ഫിക്സ്ഡ് ഡിമാന്റ് ചാർജ്ജിൽ ഇളവനുവദിക്കാൻ തീരുമാനിച്ചിട്ടുണ്ട്. കടകളിൽ വൈദ്യുതി ഉപയോഗിച്ചിട്ടുണ്ടെങ്കിൽ ഇളവുകൾ അനുവദിക്കില്ല. ഉപയോഗിക്കാതെയുള്ളവയ്ക്ക് ഫിക്സ്ഡ് ചാർജ്ജിന്റെ കാര്യം ആലോചിക്കാവുന്നതാണ്.

ശ്രീ. കുറുക്കോളി മൊയ്തീൻ: സർ, വൈദ്യുത സ്വയംപര്യാപ്ത കൈവരിക്കാൻ കഴിയുമോയെന്നും അത് എന്ന് സാധ്യമാകുമെന്നും നമുക്കറിയില്ല. കോഴിക്കോട്, തൃശ്ശൂർ, കണ്ണൂർ, എറണാകുളം, ഇടുക്കി ജില്ലകളിലായി പത്ത് ജലവൈദ്യുത പദ്ധതികളുടെ പ്രവൃത്തി നടന്നുവരികയാണ്. അതിൽ ഒൻപതെണ്ണം ഈ വർഷം പൂർത്തിയാകേണ്ടതും ആരെണ്ണം ഈ മാസത്തിനകം പൂർത്തിയാകേണ്ടതുമാണ്. അതിൽനിന്നും എത്ര വൈദ്യുതി ലഭിക്കും; അതുവഴി കാർഷികമേഖലയിൽ നൽകിയിരുന്ന സൗജന്യ വൈദ്യുതി പുനഃസ്ഥാപിക്കാൻ കഴിയുമോ?

ശ്രീ. കെ. കൃഷ്ണൻകുട്ടി: സർ, കാർഷിക മേഖലയിൽ നൽകിയിരുന്ന സൗജന്യം നിലവിലും തുടർന്നുകൊണ്ടിരിക്കുകയാണ്. ജലവൈദ്യുത പദ്ധതികൾ സമയബന്ധിതമായി പൂർത്തിയാക്കാനുള്ള സമയം നിശ്ചയിച്ച് അതിനനുസരിച്ചുള്ള പരിപാടി തയ്യാറാക്കിയിട്ടുണ്ട്. ഓരോ മാസവും അതിന്റെ റിവ്യൂ നടത്തുന്നുണ്ട്. സമയത്തിനുമുമ്പുതന്നെ പൂർത്തീകരിക്കാനുള്ള ഇടപെടൽ നടത്തുന്നുണ്ട്. കേരളത്തിലെ ഏറ്റവും ചെലവുകുറഞ്ഞ വൈദ്യുതി ഹൈഡൽ പ്രോജക്ടുകൾ വഴിയായതുകൊണ്ട് മുൻഗണനകൊടുത്ത് നടപടി സ്വീകരിച്ചുവരുന്നു.

ശ്രീ. സി. എച്ച്. കുഞ്ഞമ്പു: സർ, കാസർഗോഡ് ജില്ലയിൽ മടിക്കൈ, പൈവളിഗെ പഞ്ചായത്തുകളിൽ ഒന്നാം പിണറായി സർക്കാരിന്റെ കാലത്ത് സോളാർ പാനൽ ഉപയോഗിച്ച് 100 മെഗാവാട്ട് വൈദ്യുതി ഉത്പാദിപ്പിച്ച് കമ്മീഷൻ ചെയ്തിട്ടുണ്ട്. അതിന്റെ പ്രയോജനം കാസർഗോഡ് ജില്ലയിൽ ലഭിക്കണമെങ്കിൽ കുറിക്കോൽ 110 കെ.വി. സബ്സ്റ്റേഷന്റെ പണി പൂർത്തിയാകണം. സ്ഥലമേറ്റെടുക്കലും തറക്കല്ലിടലും കഴിഞ്ഞു. പക്ഷേ ഇതുവരെയും അതിന്റെ പ്രവൃത്തി തുടങ്ങിയിട്ടില്ല. 110 കെ.വി. സബ്സ്റ്റേഷന്റെ പ്രവൃത്തി ആരംഭിച്ച് പൂർത്തിയാക്കാനുള്ള നടപടി സ്വീകരിക്കുമോ?

ശ്രീ. കെ. കൃഷ്ണൻകുട്ടി: സർ, ആയതിനുള്ള നടപടി സ്വീകരിക്കുന്നതാണ്. പക്ഷേ കാസർഗോഡ് ജില്ലയിൽ മറ്റൊരു സോളാർ പ്ലാന്റിന്റെ സ്ഥലവുമായി ബന്ധപ്പെട്ട തർക്കമുള്ളതുകൊണ്ടാണ് രണ്ടാമത്തെ പ്രോജക്ടിന്റെ പ്രവൃത്തി ആരംഭിക്കാൻ സാധിക്കാത്തത്. ബഹുമാനപ്പെട്ട എം.എൽ.എ.മാരെല്ലാവരും കൂടി സഹകരിച്ചാൽ ആ സോളാർ പ്ലാന്റിന്റെ പ്രവൃത്തി ആരംഭിക്കാൻ സാധിക്കും. ഈ സബ്സ്റ്റേഷന്റെ പ്രവൃത്തി പൂർത്തീകരിച്ചാൽ മലബാർ മേഖലയിലെ വൈദ്യുതിക്ഷാമത്തിന് പരിഹാരമുണ്ടാകും.

ശ്രീ. സണ്ണി ജോസഫ്: സർ, പട്ടികവർഗ്ഗ കോളനികളിൽ ബിൽ കിട്ടിയിട്ടു വരുന്നത് സാധാരണയാണ്. അവിടെ വൈദ്യുതി സപ്ലൈ വിച്ഛേദിക്കുന്നതുമായി ബന്ധപ്പെട്ട പ്രശ്നമുണ്ട്. അവിടത്തെ ജനപ്രതിനിധികൾ അഭിമുഖീകരിക്കുന്ന പ്രധാനപ്പെട്ട വിഷയമാണിത്. ചില ആനുകൂല്യങ്ങൾ പട്ടികവർഗ്ഗ കോളനികൾക്ക് നൽകുന്നുണ്ട്. ഇന്നത്തെ പ്രതിസന്ധിഘട്ടത്തിൽ പട്ടികവർഗ്ഗ വകുപ്പുമായി ആലോചിച്ച് പൂർണ്ണമായി ബിൽ ഇളവുനൽകി ഈ കോളനി നിവാസികളെ സഹായിക്കുന്നതിന് നടപടി സ്വീകരിക്കുമോ;

ശ്രീ. കെ. കൃഷ്ണൻകുട്ടി: സർ, പട്ടികജാതി-പട്ടികവർഗ്ഗ ക്ഷേമ വകുപ്പുമന്ത്രിയുമായി ഇക്കാര്യം ചർച്ച ചെയ്തിരുന്നു. അതിനൊരു ധാരണയിലെത്താനുള്ള ശ്രമത്തിലാണ്. തീർച്ചയായും ഈ വിഷയം പരിഹരിക്കാം. ഇതുമായി ബന്ധപ്പെട്ട് അവർക്ക് ഏതെല്ലാം വിധത്തിൽ ആനുകൂല്യം നൽകാൻ സാധിക്കുമോ അതെല്ലാം ചെയ്തുകൊടുക്കാം. ഡിജിറ്റൽ പഠനത്തിനുവേണ്ട ക്ലാസ് മുറികളിൽ സൗജന്യമായി വൈദ്യുതി കണക്ഷൻ നൽകാൻ തീരുമാനമെടുത്തിട്ടുണ്ട്. ബഹുമാനപ്പെട്ട മന്ത്രി കെ. രാധാകൃഷ്ണൻ ഞാനും ചേർന്ന് ഇക്കാര്യം ഗൗരവമായി ചർച്ച ചെയ്ത് സമയബന്ധിതമായി പൂർത്തിയാക്കുന്നതിനുള്ള നടപടി സ്വീകരിക്കാം.

ശ്രീ. സി. കെ. ഹരീന്ദ്രൻ: സർ, എന്റെ മണ്ഡലത്തിലെ മലയോര മേഖലയിലുള്ള വെള്ളൂറട, ആര്യങ്കോട്, ഒറ്റശേഖരമംഗലം പഞ്ചായത്തുകളിലായി കെ.എസ്.ഇ.ബി.എൽ.-ന്റെ ഒരു സെക്ഷൻ ഓഫീസ് പ്രവർത്തിക്കുന്നുണ്ട്. ഇരുപത്തിയയ്യായിരത്തോളം ഉപഭോക്താക്കളുള്ള വിശാലമായ ഒരു മേഖലയാണിത്. ഇതിനെ ബൈഫർക്കേറ്റ് ചെയ്യണമെന്ന ആവശ്യം ഉന്നയിച്ചുകൊണ്ട് ഒരു കത്ത് നൽകിയിരുന്നു. അതോടൊപ്പം അവിടെ കവേർഡ് ലൈൻ അല്ല പ്ലെയിൻ ലൈനാണുള്ളത്. അതുകൊണ്ട് അപകട സാധ്യതയുണ്ട്. വിദ്യാഭ്യാസ മേഖലയിൽ ഡിജിറ്റൽ സൗകര്യമൊരുക്കുന്ന ഇന്നത്തെ സാഹചര്യത്തിലും സ്ഥിരമായി മരം മുറിഞ്ഞ് വൈദ്യുതി കണക്ഷൻ വിച്ഛേദിക്കുന്ന, അപകടമുണ്ടാകാനുള്ള അവസ്ഥ നിലനിൽക്കുന്നു. അവിടെ കവേർഡ് ലൈൻ കൊണ്ടുവരാനുള്ള നടപടി സ്വീകരിക്കുമോ?

ശ്രീ. കെ. കൃഷ്ണൻകുട്ടി: സർ, അതിനുള്ള നടപടി ഘട്ടംഘട്ടമായി തുടരുന്നുണ്ട്. സബ്സെക്ഷൻ ഓഫീസിന്റെ കാര്യം പരിശോധിച്ചുകൊണ്ടിരിക്കുകയാണ്.

ശ്രീ. ടി. ജെ. വിനോദ്: സർ, ആയിരം രൂപയ്ക്ക് മുകളിൽ പണമടയ്ക്കേണ്ട ഉപഭോക്താക്കൾ നിർബന്ധമായും ഓൺലൈനായി പണമടയ്ക്കണമെന്ന ഉത്തരവ് കെ.എസ്.ഇ.ബി.എൽ. ഇറക്കിയിട്ടുണ്ട്. കേന്ദ്രനിർദ്ദേശ പ്രകാരമാണെന്നാണ് പറയുന്നത്. സ്റ്റാർട്ട് ഫോണം മൊബൈലുമില്ലാത്ത സാധാരണക്കാർക്ക് ഇത് വളരെ ബുദ്ധിമുട്ടുണ്ടാക്കുന്നു. ഈ തീരുമാനം പുനഃപരിശോധിക്കുമോ?

ശ്രീ. കെ. കൃഷ്ണൻകുട്ടി: സർ, ഇതുമായി ബന്ധപ്പെട്ടുണ്ടാകുന്ന ബുദ്ധിമുട്ടുകൾ ഒഴിവാക്കാൻ എന്തൊക്കെ നടപടി സ്വീകരിക്കണമെന്ന് പരിശോധിച്ച് പരിഹാരം കണ്ടെത്താൻ ശ്രമിക്കാം.

ശ്രീ. കെ. ഡി. പ്രസേനൻ: സർ, ഇലക്ട്രിസിറ്റി ബില്ലിന്റെ ക്യാഷ് കളക്ഷൻ മുമ്പ് രാവിലെ 8.00 മണി മുതൽ വൈകുന്നേരം 5.00 മണി വരെയാക്കിരുന്നു. ഇപ്പോൾ അത് രാവിലെ 9.00 മണി മുതൽ വൈകുന്നേരം 3.00 മണി വരെയാക്കി. ഓൺലൈൻ സംവിധാനത്തെക്കുറിച്ച് അറിയാത്തതും ഉപയോഗിക്കാത്തതുമായ സാധാരണക്കാർക്ക് ജോലിക്ക് പോകുന്നതിന് മുമ്പോ ജോലി കഴിഞ്ഞതിന് ശേഷമോ അവരുടെ ബിൽ തുക കളക്ട് ചെയ്യാനുള്ള സംവിധാനമുണ്ടാക്കണം. വൈകുന്നേരം 5.00 മണിക്ക് തുക അടയ്ക്കാൻ ചെല്ലുന്നവരെ ഇപ്പോൾ തിരിച്ചയയ്ക്കുകയാണ്. അവരുടെ കയ്യിൽനിന്നും പണം ചെലവായിപ്പോകുന്നതിനാൽ പിന്നീട് ആ തുക അടയ്ക്കാൻ കഴിയുന്നില്ല. ഈ വിഷയം പരിഹരിക്കണമെന്ന് അഭ്യർത്ഥിക്കുന്നു. അതോടൊപ്പം ചോദിക്കാനുള്ളത് ഇലക്ട്രിക് പോസ്റ്റുകളുടെ നിലവാരത്തെ സംബന്ധിച്ചാണ്. പി.സി.സി. വിഭാഗത്തിൽപ്പെട്ട ഇലക്ട്രിക് പോസ്റ്റുകൾ വളരെ അപകടകരമായ അവസ്ഥയിലാണ് നിൽക്കുന്നത്. അത് സ്ഥാപിക്കുമ്പോൾ തന്നെ ഒടിഞ്ഞുവീഴുന്ന സംഭവങ്ങൾ എന്റെ മണ്ഡലത്തിൽ ഉണ്ടായിട്ടുണ്ട്. അക്കാര്യം പരിശോധിക്കുമോ?

ശ്രീ. കെ. കൃഷ്ണൻകുട്ടി: സർ, ബിൽ തുക സ്വീകരിക്കുമ്പോൾ താത്കാലിക റെസിപ്റ്റ് നൽകി അടുത്ത ദിവസം ഒറിജിനൽ രസീത് നൽകുന്ന സംവിധാനമുണ്ടാക്കാൻ സാധിക്കുമോയെന്നത് ആലോചിക്കാം. പോസ്റ്റിന്റെ കാര്യം പറഞ്ഞു, 140 Kg. ആയിരുന്നത് ഇപ്പോൾ 200 kg. ആക്കിയിട്ടുണ്ട്. ഇപ്പോൾ വളരെ ശക്തിയുള്ള പോസ്റ്റിനാണ് ഓർഡർ നൽകിയിരിക്കുന്നത്.

ഡോ. മാത്യു കുഴൽനാടൻ: സർ, കേന്ദ്ര ഇലക്ട്രിസിറ്റി നിയമം വരുമ്പോൾ വളരെക്കാലങ്ങൾക്കൊണ്ട് എസ്റ്റാബ്ലിഷ് ചെയ്ത ഡിസ്ട്രിബ്യൂഷൻ സിസ്റ്റത്തിലൂടെ അവരുടെ വൈദ്യുതി വില കുറച്ച് വിൽക്കാൻ സാധിക്കും. സർക്കാരിന് വീലിംഗ് ചാർജ്ജ് എന്ന രീതിയിൽ ചെറിയൊരു തുക ലഭിക്കുമെന്നാണ് മനസ്സിലാക്കുന്നത്. പ്രൈവറ്റ് മേഖല ഉപയോഗിക്കുന്നതോ ഉപയോഗപ്പെടുത്തുന്നതോ അതുവഴി വിൽക്കുന്നതോ തെറ്റല്ല. പക്ഷേ കേരളം എസ്റ്റാബ്ലിഷ് ചെയ്തിട്ടുള്ള ഒരു ഡിസ്ട്രിബ്യൂഷൻ സിസ്റ്റം യു.ജി. കേബിളടക്കമുള്ള സൗകര്യങ്ങൾ കൊടുത്തിട്ടും കേരളത്തിന് കൂടുതൽ വീലിംഗ് ചാർജ്ജ് ലഭിക്കുന്നതിന് എന്തെങ്കിലും പരിശ്രമം കേന്ദ്ര റെഗുലേറ്ററിയുമായി ബന്ധപ്പെട്ട് കേരളം സ്വീകരിച്ചിട്ടുണ്ടോ; ഈ നിയമം നടപ്പാക്കിയാൽ കെ.എസ്.ഇ.ബി.എൽ.-ന് ഗുണമാണോ ദോഷമാണോ ഉണ്ടാകാൻ പോകുന്നത്?

ശ്രീ. കെ. കൃഷ്ണൻകുട്ടി: സർ, കേന്ദ്ര ഇലക്ട്രിസിറ്റി നിയമം വന്നാൽ കെ.എസ്.ഇ.ബി.എൽ.-ന്റെ നിലനിൽപ്പുതന്നെ അപകടത്തിലാകും. ഡിസ്ട്രിബ്യൂഷൻ സൈഡിൽ ബുക്ക് വാല്യൂവിൽത്തന്നെ 12,000 കോടി രൂപ ഇറക്കിയിട്ടുണ്ട്. ഗരിക്കുള്ള വില ഒരു ലക്ഷം കോടി രൂപയിൽ അധികമാകും. അത് മുഴുവൻ പ്രൈവറ്റുകാർക്ക് ഉപയോഗിക്കാവുന്ന സാഹചര്യമാണ് ഉണ്ടാകുന്നത്. ഉപഭോക്താവിന് കുറഞ്ഞവിലയ്ക്ക് എവിടെനിന്ന് വൈദ്യുതി കിട്ടുന്നു അവിടെനിന്നും വാങ്ങി ഉപയോഗിക്കാനുള്ള സ്ഥിതിവരികയാണ്. നമ്മുടെ ഉത്പാദനച്ചെലവ് ഏകദേശം നാലര-അഞ്ച് രൂപയാണ് വരുന്നത്. 2.30 രൂപയ്ക്ക് നൽകാൻ കഴിയുമെന്നാണ് ഇന്ന് വാർത്തയിൽ കണ്ടത്. അവരത് ഉപയോഗിക്കുമ്പോൾ നമ്മുടെ നിലനിൽപ്പിനെ വല്ലാതെ അപകടത്തിലാക്കും. അതുകൊണ്ടാണ് കേന്ദ്ര നിയമത്തെ എതിർക്കുന്നത്.

ശ്രീ. പി. പി. ചിത്തരഞ്ജൻ: സർ, വൈദ്യുതി വകുപ്പിന്റെ പ്രവർത്തനം ശ്ലാഘനീയമായി നടക്കുന്ന കാലഘട്ടമാണിത്. പ്രത്യേകിച്ചും പ്രളയകാലത്തടക്കം ഇലക്ട്രിസിറ്റി ബോർഡിലെ ജീവനക്കാരുടെ പ്രവർത്തനം ഏറെ പ്രശംസനീയമാണ്. വിവിധ മേഖലകളിലായി സൗജന്യ വൈദ്യുതി നൽകുന്ന ജനവിഭാഗങ്ങളുണ്ട്. എത്ര യൂണിറ്റാണ് ഇപ്പോൾ സൗജന്യമായി നൽകുന്നത്; ഗാർഹിക കണക്ഷൻ അപേക്ഷ നൽകിയാൽ എത്ര ദിവസത്തിനുള്ളിൽ കണക്ഷൻ നൽകാൻ സാധിക്കും?

ശ്രീ. കെ. കൃഷ്ണൻകുട്ടി: സർ, നേരത്തെ 20 യൂണിറ്റായിരുന്നത് ഇപ്പോൾ 30 യൂണിറ്റുവരെ സൗജന്യമായി നൽകാൻ തീരുമാനിച്ചിട്ടുണ്ട്. ഗാർഹിക കണക്ഷൻ നൽകുന്നതിന് സമയബന്ധിതമായി ഒരു പരിപാടി തയ്യാറാക്കുന്നുണ്ട്. അതനുസരിച്ച് വളരെ പെട്ടെന്നുതന്നെ ലഭിക്കാനുള്ള നടപടി സ്വീകരിക്കും.

ശ്രീ. രാമചന്ദ്രൻ കടന്നപ്പള്ളി: സർ, വൈദ്യുതിയുടെ ദുരുപയോഗം തടയേണ്ടത് ഒരാവശ്യമായി വന്നിരിക്കുകയാണ്. ഓഫീസിലും പൊതുയിടങ്ങളിലും വൈദ്യുതി വിളക്കുകൾ സമയത്ത് അണയ്ക്കാതിരിക്കുന്നതിലൂടെയും എ.സി. ഓഫാക്കാതിരിക്കുന്നതിലൂടെയും വൈദ്യുതി ബോർഡിന് ധാരാളം വൈദ്യുതി പ്രസരണ രംഗത്ത് നഷ്ടമാകുന്നുണ്ട്. ഇതോടൊപ്പം വൈദ്യുതി മോഷണവും നടക്കുന്നുണ്ട്. ഇവ രണ്ടും നിയന്ത്രിക്കുന്നതിനും തടയുന്നതിനും ആവശ്യമായ നടപടി സ്വീകരിക്കുമോ?

ശ്രീ. കെ. കൃഷ്ണൻകുട്ടി: സർ, ഇപ്പോൾ പഴയതുപോലെല്ല, ജീവനക്കാരെല്ലാം ജാഗ്രതയോടെ പ്രവർത്തിക്കുന്നുണ്ട്. വൈദ്യുതി പ്രസരണ രംഗത്ത് നഷ്ടം വരാനുള്ള സാധ്യത പഴയതിനേക്കാൾ വളരെ കുറവാണ്. വൈദ്യുതി മോഷണവുമായി ബന്ധപ്പെട്ട് ഐ.ജി.യുടെ നേതൃത്വത്തിൽ ഒരു സ്ക്വാഡ് രൂപീകരിക്കാൻ ആഭ്യന്തര വകുപ്പിനോട് ആവശ്യപ്പെട്ടിട്ടുണ്ട്. മോഷണ ശ്രമം വളരെ സജീവമായി തടയാൻ നടപടി സ്വീകരിച്ചിട്ടുണ്ട്.

വിദ്യാശ്രീ പദ്ധതി

2(*452) ശ്രീ. സി. ആർ. മഹേഷ്:

ശ്രീ. ടി. ജെ. വിനോദ്:

ശ്രീ. ഐ. സി. ബാലകൃഷ്ണൻ:

ശ്രീ. എൽദോസ് പി. കുന്നപ്പിള്ളിൽ: താഴെ കാണുന്ന ചോദ്യങ്ങൾക്ക് ധനകാര്യ വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്ത് വിദ്യാശ്രീ പദ്ധതി മുഖേന നൽകിയ കൊക്കോണിക്സ് ലാപ്ടോപ്പ് പ്രവർത്തനരഹിതമാകുന്ന സാഹചര്യത്തിൽ വിദ്യാർത്ഥികൾ അടച്ചതുക ആവശ്യപ്പെടുന്നപക്ഷം തിരിച്ച് നൽകാൻ കെ. എസ്. എഫ്. ഇ. തയ്യാറാകുമോ;

(ബി) ലാപ്ടോപ്പ് പ്രവർത്തനരഹിതമായിട്ടും തവണ മുടക്കിയാൽ പിഴപ്പലിശ ഈടാക്കുമെന്ന അറിയിപ്പ് വിദ്യാർത്ഥികൾക്ക് ലഭിക്കുന്നതായുള്ള പരാതികൾ സർക്കാരിന്റെ ശ്രദ്ധയിൽപ്പെട്ടിട്ടുണ്ടോ;